

# ಲಾಲ್‌ಬಾಗ್‌ನಲ್ಲಿ ಥಾಯ್ ಚೆಲುವೆ!

ಚಿತ್ರ ಬರಹ:  
ಡಾ.ಆರ್.ಪರಿಮಳ



ಅಶೋಕವೃಕ್ಷ ಅಥವಾ ಸೀತಾ ಅಶೋಕ ಎಲ್ಲರಿಗೂ ಚಿರಪರಿಚಿತ. ಅಶೋಕ ವೃಕ್ಷ ಔಷಧೀಯವಾಗಿ ಬಹುಪಯೋಗಿ. ರಾಷ್ಟ್ರೀಯ-ಅಂತರರಾಷ್ಟ್ರೀಯ ಔಷಧ ಮಾರುಕಟ್ಟೆಯಲ್ಲಿ ಬಹಳ ಬೇಡಿಕೆ ಇರುವ ಸಸ್ಯ. ಇದೀಗ ವಿನಾಶದ ಅಂಚಿಗೆ ಸರಿಯುತ್ತಿರುವುದೂ ಸತ್ಯವೇ.

ಬೆಂಗಳೂರಿನ ಲಾಲ್‌ಬಾಗ್ ಸಸ್ಯೋದ್ಯಾನದಲ್ಲಿ ಈ ಅಶೋಕದ ಹಳದಿ ಪ್ರಭೇದದ ವೃಕ್ಷ ಕಣ್ಣಿಗೆ ಬಿತ್ತು. ಸೀತಾ ಅಶೋಕದ ಮರಗಳು ಕೆಂಪು ಹೂದಂಡೆಗಳನ್ನು ಮುಡಿದರೆ, ಹಳದಿ ಅಶೋಕಗಳು ಸ್ವರ್ಣದಂಡೆಗಳನ್ನು ಮುಡಿದಿದ್ದವು.

ನಮ್ಮ ಭಾರತ ಮೂಲದ ಸೀತಾ ಅಶೋಕ, ಸರಾಕ ಇಂಡಿಕ ಎಂದು ಕರೆಯಲ್ಪಟ್ಟರೆ, ಈ ಹಳದಿ ಅಶೋಕ ಸರಾಕ ಥಾಯ್‌ಪಿಂಜೆನ್ಸ್! ದ್ವಿದಳ ಧಾನ್ಯಗಳ ಸಸ್ಯ ಕುಟುಂಬ ಸಿಸಾಲ್ಮಿನೇಸಿಗೆ ಸೇರಿದೆ. ಹಳದಿ ಅಶೋಕದ ತವರು ಥಾಯ್‌ಲೆಂಡ್; ಹಾಗಾಗಿಯೇ ಪ್ರಭೇದದ ಹೆಸರು ಥಾಯ್‌ಪಿಂಜೆನ್ಸ್. ಆಂಗ್ಲ ಭಾಷೆಯಲ್ಲಿ ಯೆಲ್ಲೋ ಅಶೋಕ, ಯೆಲ್ಲೋ ಸರಾಕ ಎಂದು ಕರೆಯುತ್ತಾರೆ.

ಇದೊಂದು ನಿತ್ಯ ಹರಿದ್ವರ್ಣ ವೃಕ್ಷ. 15-20 ಅಡಿ ಬೆಳೆಯಬಲ್ಲುದು. ಎಲೆಗಳ ಅಚ್ಚ ಹಸಿರು. ಡಿಸೆಂಬರ್‌ನಿಂದ ಫೆಬ್ರುವರಿ ವರೆಗೆ ಹೂ ಬಿಡುವ ಈ

ಮರದ ಹಳದಿ ಹೂದಂಡೆಗಳು ಮರದ ಹಳೆಯ ಕಾಂಡದ ಸುತ್ತ ಹೆಣೆದಂತೆ ಒತ್ತೊತ್ತಾಗಿ ಜೋಡಣೆಗೊಂಡಿರುತ್ತವೆ. ಪಕಳಿಗಳೇ ಇಲ್ಲದ ಹೂಗಳಿಗೆ ಹಳದಿ ಆಕರ್ಷಣೆ ಕೊಟ್ಟಿರುವುದು ಪತ್ರಕಗಳು. ಕೇಸರ ಕಡ್ಡಿಗಳ ಬಣ್ಣವೂ ಹಳದಿಯೇ. ಸಂಜೆ ಹೊತ್ತಿಗೆ ಅರಳುವ ಹೂಗಳು ಮಧುರ ಸುವಾಸನೆಯನ್ನು ಬೀರುತ್ತವೆ. ಈ ಹೂಗಳ ಬಣ್ಣ, ಸುವಾಸನೆಗೆ ಮಾರು ಹೋಗಿ, ದುಂಬಿಗಳು, ಚಿಟ್ಟೆಗಳು, ಹಕ್ಕಿಗಳು ಭೇಟಿ ನೀಡಿ ಪರಾಗಸೃಷ್ಟಿ ಕ್ರಿಯೆಗೆ ನೆರವಾಗುತ್ತವೆ.

ಹೂಗಳ ಸಂಖ್ಯೆಗೆ ಹೋಲಿಸಿದರೆ, ಕಾಯಿಗಳ ಸಂಖ್ಯೆ ಬಲು ಕಡಿಮೆ. ನೂರಾರು ಹೂಗಳಿರುವ ಒಂದು ಹೂಗುಚ್ಚದಿಂದ ಒಂದು ಕಾಯಿ ಉತ್ಪಾದನೆ ಯಾದರೆ ಹೆಚ್ಚು. ಆ ಕಾಯಿಗಳಲ್ಲಿ ಬೀಜಗಳ ಸಂಖ್ಯೆಯೂ ಕಡಿಮೆಯೇ. ಬೀಜ ಸಂಸ್ಕರಿಸಿದರೆ ಮಾತ್ರ ಮೊಳಕೆಯೊಡೆಯುತ್ತವೆ.

ಇದೊಂದು ಉತ್ತಮ ಅಲಂಕಾರಿಕ ವೃಕ್ಷ. ಅಶೋಕ ವೃಕ್ಷದಂತೆಯೇ ಈ ವೃಕ್ಷದ ತೊಗಟೆಯ ಮೇಲೂ ಸಾಕಷ್ಟು ಸಂಶೋಧನೆಗಳು ನಡೆದಿದ್ದು, ಇದೂ ಕೂಡ ಅನೇಕ ಔಷಧೀಯ ಗುಣಗಳ ಆಗರವಾಗಿದೆ ಎಂದು ಸಂಶೋಧನೆಯ ಮೂಲಗಳು ತಿಳಿಸಿವೆ.